

জনসংযোগ, অসম  
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ  
প্ৰেছ বাৰ্তা

নং : ৫৪২/২০১৯

**গুৰুকুল গ্ৰামাৰ চিনিয়ৰ ছেকেণ্ডাৰী স্কুলৰ কৃতী ছাত্ৰ-ছাত্ৰীক সম্বৰ্দ্ধনা জ্ঞাপন অনুষ্ঠানত অংশ  
গ্ৰহণ কৰিলে মুখ্যমন্ত্ৰীয়ে**  
**গুণগত শিক্ষা আহৰণৰ জৰিয়তে শক্তিশালী ভাৰত নিৰ্মাণত নতুন প্ৰজন্মই গুৰুত্বপূৰ্ণ  
ভূমিকা ল'ব লাগিব : মুখ্যমন্ত্ৰী**

**দিছপুৰ, ১৪ নৱেম্বৰ :** 'ছাত্ৰ-ছাত্ৰীসকলক গুণগত শিক্ষা প্ৰদান কৰিব পাৰিলেহে এখন শক্তিশালী ভাৰতবৰ্ষ নিৰ্মাণত তেওঁলোকে গুৰুত্বপূৰ্ণ ভূমিকা গ্ৰহণ কৰিবলৈ সক্ষম হ'ব। ছাত্ৰ-ছাত্ৰীসকলক সুন্দৰৰ সন্ধান কৰিবলৈ সু-চিন্তা, সু-মানসিকতাৰে গঢ়ি তুলিব লাগিব। ইয়াৰ বাবে ছাত্ৰ-ছাত্ৰীসকলে কঠোৰ পৰিশ্ৰম, উৎসৰ্গিত মনোভাৱেৰে জীৱন গঢ়াৰ বাবে সৰ্বাত্মক প্ৰয়াস চলাব লাগিব।' আজি শিশু দিৱস উপলক্ষে গুৱাহাটীৰ গুৰুকুল গ্ৰামাৰ চিনিয়ৰ ছেকেণ্ডাৰী স্কুলত পুনৰ নিৰ্মিত ভাৰতৰত্ন ড° ভূপেন হাজৰিকা প্ৰেক্ষাগৃহৰ শুভ উদ্বোধন আৰু কৃতী ছাত্ৰ-ছাত্ৰীক সম্বৰ্দ্ধনা জনোৱাৰ উদ্দেশ্যেৰে আয়োজিত অনুষ্ঠানত ভাষণ প্ৰদান কৰি মুখ্যমন্ত্ৰী সৰ্বানন্দ সোণোৱালে এইদৰে কয়।

মুখ্যমন্ত্ৰীয়ে কয় যে এই বিদ্যালয়ৰ তিনি গৰাকী ছাত্ৰ-ছাত্ৰীয়ে বিশেষ সফলতা লাভ কৰি ভাৰতবৰ্ষৰ ভিতৰত বিশেষ সুনাম কঢ়িয়াই আনিব পৰাটো আমাৰ শিক্ষা ব্যৱস্থাৰ বাবে এক অৰ্থৱহ দিশ। এই তিনিগৰাকী মেধাবী ছাত্ৰ-ছাত্ৰীক অনুসৰণ কৰিবলৈ আহ্বান জনাই মুখ্যমন্ত্ৰীয়ে কয় যে কঠোৰ পৰিশ্ৰম, উৎসৰ্গিত মনোভাৱেৰে তেওঁলোকে সফলতা কঢ়িয়াই আনিবলৈ সক্ষম হৈছে। মুখ্যমন্ত্ৰীয়ে কয় যে প্ৰকৃত শিক্ষা আহৰণৰ জৰিয়তে জ্ঞান অৰ্জন কৰি ব্যক্তি জীৱনৰ উপৰি সমাজ জীৱন উজলাই তুলিব লাগিব। ভূতপূৰ্ব ৰাষ্ট্ৰপতি তথা বিশিষ্ট বিজ্ঞানী আব্দুল কালামৰ উদ্ধৃতি দি মুখ্যমন্ত্ৰীয়ে কয় যে জীৱনত উজ্বলি উঠিব লাগিলে কঠোৰ পৰিশ্ৰমৰ বিকল্প নাই। মুখ্যমন্ত্ৰীয়ে কয় যে প্ৰকৃতিৰ সুন্দৰতাক ছাত্ৰ-ছাত্ৰীসকলে উপলব্ধি কৰিব লাগিব আৰু প্ৰকৃতিৰ প্ৰতি আকৰ্ষিত হৈ ইয়াৰ সুৰক্ষাৰ বাবে নিজকে নিয়োজিত কৰিব লাগিব। ভূতপূৰ্ব ৰাষ্ট্ৰপতি সৰ্বেপল্লী ৰাধাকৃষ্ণণে প্ৰাচ্য আৰু প্ৰাচ্যত্বৰ সমন্বয় সাধন কৰিছিল বুলি উল্লেখ কৰি মুখ্যমন্ত্ৰীয়ে কয় যে আমাৰ নতুন প্ৰজন্মই বিশ্ব পৰ্যায়ত নিজকে উজলাই তোলাৰ বাবে দৃঢ়তাৰে প্ৰয়াস কৰিব লাগিব।

গুৱাহাটীক দক্ষিণ-পূব এছিয়াৰ দুৱাৰমুখ হিচাপে গঢ়ি তোলাৰ বাবে ৰাজ্য চৰকাৰে প্ৰয়াস চলাইছে বুলি উল্লেখ কৰি মুখ্যমন্ত্ৰীয়ে কয় যে আছিয়ান আৰু বিবিএন দেশ সমূহত আমাৰ নতুন প্ৰজন্মই নিজৰ স্থিতি শক্তিশালী কৰি তুলিব লাগিব। মুখ্যমন্ত্ৰীয়ে কয় যে শিক্ষাৰ লগতে ক্ৰীড়া আৰু সংস্কৃতিক গুৰুত্ব প্ৰদান কৰিব লাগিব। সফলতাৰ বাবে কোনো চমু পথ নাই বুলি উল্লেখ কৰি মুখ্যমন্ত্ৰীয়ে ছাত্ৰ-ছাত্ৰীসকলক একবিংশ শতিকাৰ প্ৰতিযোগিতামুখী যুগত নিজকে উপযোগী কৰাৰ বাবে লক্ষ্য নিৰ্দ্ধাৰণ কৰিব লাগিব বুলিও কয়। অনুষ্ঠানত বিধায়ক ডাঃ নোমল মমিনেও ভাষণ প্ৰদান কৰে।

বিদ্যালয়খনৰ প্ৰতিষ্ঠাক তথা শৈক্ষিক অধ্যক্ষ ড° বসন্ত কুমাৰ ভূঞাই আদৰ্শ ভাষণ প্ৰদান কৰা অনুষ্ঠানত ২০১৯ বৰ্ষত চিবিএছচিৰ দশম শ্ৰেণীৰ পৰীক্ষাত সৰ্বভাৰতীয় পৰ্যায়ত দ্বিতীয় আৰু চতুৰ্থ স্থান অধিকাৰ কৰি উজলি উঠা বিদ্যালয়খনৰ দুগৰাকী শিক্ষার্থী ক্ৰমে অৰিন্দম শৰ্মা আৰু গাৰ্গী বৰা, চিবিএছচিৰ দ্বাদশ বিজ্ঞান শাখাত সমগ্ৰ উত্তৰ-পূৰ্বাঞ্চলৰ ভিতৰত শীৰ্ষ স্থান দখল কৰা ছাত্ৰ অনুভৱ বৈশ্যক মুখ্যমন্ত্ৰীয়ে সম্বৰ্দ্ধনা জনায়।

পুঃডেঃ / বীঃগঃ  
১৪/১১/২০১৯